

ትምህርቱ፤ ትግሉና ከፍተኛው መስዋዕትነት ለዲሞክራሲና ለአድገት ነበር
በቀለ ገሠሠ (ዶ/ር) የካቲት 2012 ዓ/ም

መንደርደሪያ፤

ከተገንጣይ ቡድኖች በስተቀር በ50ዎቹና 60ዎቹ የተጀመሩት እልህ አስጨራሽ ትግሎች ታላቅ አገራዊ ራዕይ ነበራቸው። እነዚህም በወደ አገራችን የዲሞክራሲን ሥርዓት ለመገንባት፤ እኩልነት ለማስፈንና ዘለቄታ ያለውን ዕድገት ለማምጣት ነበር። ይህ ግብ ባለመሳካቱ ምክንያት አንዳንድ ሰዎች የየግለሰቦችን ፍላጎት ለማሳካት የተዛባ ትንታኔ ለማቅረብ ይሞክራሉ። በዚህም ላይ ወደኋላ እየተመለከቱ እንዲህ ቢሆን፤ እንዲያ ቢሆን ይሻል ነበር ብሎ መፍረድ ይቀላል። ዋናው ነገር ግን በወቅቱ መደረግ የሚገባውን መልካም ነገር መሞከሩ ላይ ነው። በእርግጠኝነት ለመናገር የሚቻለው ግን በህዝብ ጎን የተሰለፉት ወጣቶችና መሪዎች ወቅቱ የፈቀደው ከፍተኛ ንቃተ ሳሊና የነበራቸው፤ ለህዝብ እኩልነትና ለአገር ዕድገት ከፍተኛ ራዕይ የነበራቸውና ለዚህም የተቀደሰ ዓላማ ከፍተኛ የሕይወት መስዋዕትነት ለመክፈል ቆርጠው የተነሱና የከፈሉ ብሩህ ዜጎች መሆናቸውን ነው። የጎሳ አባዜ ያልተጠናወታቸው፤ ሃይማኖት ያልከፋፈላቸውና ዕድሜ ያልገደባቸው ንፁህ ዜጎች ነበሩ። ምንም እንኳን በወቅቱ ብዙ ተሞክሮዎች ባይኖሩም የተደረጉት ሙከራዎችና የተከፈለው መስዋዕትነት ለአንድነት፤ ለእኩልነትና ለአገር ግንባታ ነበር። ' ድር ቢያብር አንበሳ ያስር' ይላል ያገራችን ሰው። ቀላል አባባል አይደለም። በትብብር ነበር አገራችን ነፃነቷን ጠብቃ የቆየችው። እንደዚያ ባይሆን ኖሮ በተለያዩ ወቅቶች አንጁብበው የመጡብን የተለያዩ የውጪ ጠላቶች በቀላሉ ድምጻማችንና ታሪካችንን ለማጥፋት በቻሉ ነበር። ግን አልቻሉም፤ ለፈጣሪያችን ታላቅ ምስጋና ይግባውና። በግርማዊ ቀዳማዊ ኃይለ ሥላሴ ዘመን መንግሥት ብዙ ግንባታዎች ታይተዋል። ነገር ግን የወቅቱ ዋና ጥያቄዎች የሆኑት የመሬት ሥሪትና የዲሞክራሲ ጉዳዮች አልተመለሱም። ሥርዓቱ ከማርጅቱ የተነሳ እነዚህን ጥያቄዎች በአግባቡ ለመመለስ አልቻለም። ቀጥሎ የመጣው የወታደር አምባገነን ሥርዓት ሆነ። እርሱ ደግሞ ቀኑን ጠብቆ ሲሄድ ህዝቡን በጎሳና ኃይማኖት ከፋፍሎ የሚገዛ የኢሕአዴግ አምባገነን ቡድን ተቀመጠ። ከ27 ዓመታት ትግል በኋላ እርሱም ተዳከመ። ለውጥ ሊደረግ ነው ሲባል ብዙ ሰው ትልቅ ተስፋ አደረገ። ሆኖም ግን ከባድ ችግሮች ይታያሉ። ዛሬ በግፍ የሚፈሰው የንፁህ ደም፤ የሚታገቱት ተማሪዎች (በተለይ ሴቶች) ፤ የሚፈናቀለው ዜጋና የሚቃጠሉት አቢያተ ክርስቲያናትና መስጊዶች አጅግ በጣም ያሳዘኑኛል። በመሻሻል ምትክ ሁኔታዎች እንደዚህ እየተባባሱ መሄዳቸውን ስመለከት ሰው ሆኜ መፈጠሪን ያስጠላኛል፤ አጅግ በጣም ያሳፍረኛል። ቶሎ መቆም አለባቸው። ካለበለዚያ ሰላም አይኖርም። ሰላም ሳይኖር ምርጫም ሆነ ዕድገት በቅጡ ሊሳካ አይችልም። ከነሩዋንዳ ለምን አንማርም? በ1994 (በፈረንጆች አቆጣጠር) ወደሚሊዮን ሕዝብ ነው በእርስ በርስ የጎሳ ግጭት በጥቂት ወራት ውስጥ ሕይወቱን ያጣው። ዛሬ ግን ከዚያ ከባድ ወድቀት በመማር የጎሳ ግጭት በአዋጅና በሕግ ተከለከለ፤ በመሆኑም አገሪቷ ከፍተኛ አድገት በማሳየት ላይ ትገኛለች። ደቡብ አፍሪቃ፤ ኬኒያ፤ ጋና፤ ወዘተ መልካም የዲሞክራሲ ሥርዓትና ዕድገት በማሳየት ላይ ይገኛሉ። ምንወሳ እኛ ከጊዜ ወደጊዜ የቁልቁለት ጎዳና እየተከተልን ሴይጣን ስንመግብ የምንኖረው? ከወጣቶች ደም፤ ከእናቶች እንባና ከሺማግሌዎች ሃዘን የሚመጣ መቅሰፍት አትርሱ። እንንቃ፤ ፈሪሃ እግዚአብሔር ይኑረን፤ እንደሰለጠኑ ሰዎች እናሱብ፤ ሕይወት አጭር ናት፤ በ21ኛው ክፍለ ዘመን ውስጥ መሆናችንን አንዘንጋ።

፩ኛ/ የጠንካራ ሽግግር መንግሥት አስፈላጊነት፤

በግርማዊ ቀዳማዊ ኃይለ ሥላሴ ዘመን መንግሥት ማብቂያ ላይ የተጠየቀው ትክክለኛ ጥያቄ ወደ ዲሞክራሲ ሊመራ የሚችል የጊዜያዊ ሕዝባዊ መንግሥት ምስረታ አስፈላጊነት ነበር። ወታደሩ ግን ይህን ጥያቄ ከለከለ። ከዚያ በኋላ የተከተለውን አስቃቂ እልቂት ታሪክ ቁልጭ አድርጎ አስቀምጦታል። ለ27 ዓመታት ገደማ በወያኔዎች ሲመራ የነበረው የኢሕአዴግ መንግሥት በአገሪቷ ከላይ አስከታች በተቀጣጠለው ተቃዋሚ ሲዳከም ለወጥ ሊመጣ ነው ተባለ። ኢሕአዴግ ከልቡ ከጥፋቶቹ በመማር ጠንካራና ሁሉ-አቀፍ የሆነ የሽግግር መንግሥት ተቋቁሞና አርቀ ሰላም ወርዶ ወደ ትክክለኛው ዲሞክራሲ እናመራለን ብለን ተስፋ አድርገን ነበረ። ይህ ግን አለመሳካቱ እጅግ በጣም ያሳዘናል። ቢሳካ ኖሮ ዛሬ የምናያቸው እጅግ አስቃቂ ክስተቶች ባልተፈጠሩ ነበር። ከእጃችን የወጣ ወርቃማ ዕድል አድርጌ ነው የምቆጥረው። አሁንም በእጅጉ ሊታሰብበት የሚገባ ጉዳይ ነው ብዬ አምናለሁ።

፪ኛ/ ሕገ መንግሥት የማሻሻል አስፈላጊነት

ጎሳና ኃይማኖትን በተመለከተ በአገራችን ውስጥ ከባድ አለመግባባትና ግጭቶች እየተፈጠሩ ናቸው። በቅርቡ ሕዝቡን ከፋፍለው ለመግዛት የረጨት መርዝ ነው እንጂ በቀደሙት ዘመናት እንደዚህ ዓይነት ግጭቶችና እልቂቶች አለየንም፤ አልሰማንም። አማራው፤ ትግራው፤ ኦሮሞው፤ ወዘተ የርስ በርስ ጠላትነት አልነበራቸውም። የጋራ ችግራቸው የዲሞክራሲ አስተዳደር አጦት ነው (በፊት በባለባታዊ፤ ቀጥሎ በወታደራዊ አምባገነን፤ በኋላ ደግሞ ከፋፍሎ በሚገዛው የጎሳ አምባገነንነት ምክንያት) ። እንደዚሁም ኦርቶዶክስ ሃይማኖት የማንኛውም እምነት ጠላት ሆኖ እንደማያውቅ የአገራችን ታሪክ ቁልጭ አድርጎ አስቀምጦታል፤ እኛም ሕያው ምስክሮች ነን።

ሕገ መንግሥት በግልፅ ማስቀመጥና ማረጋገጥ ከሚገባቸው ዐበይት ነገሮች መካከል የሚከተሉትን የእያንዳንዱን ዜጋ መሰረታዊ ሰብዓዊ መብቶች ይጠይቃል፤

- የጎሳን ግጭት ማስወገድ፤
- የእያንዳንዱን ሃይማኖት ነፃነት ማክበርና ማስከበር ይሆናሉ።

በዚህም ሂደት ውስጥ ሁሉም ዜጎች እኩል መሳተፍ ይገባቸዋል።

፫ኛ/ አገራዊ ምርጫን በተመለከተ

ከዚያ ሁሉ ረዥምና አልሀ አስጨራሽ ትግልና መስዋዕትነትም በኋላ አስከዛሬ ድረስ በአገራችን ውስጥ ነፃ ምርጫ ተካሂዶ አያውቅም። በእነኚህ ደቡብ አፍሪቃና ጋና ያሉትን የዲሞክራሲ ግንባታዎች ስመለከት የኛ ኋላ ቀርነት እጅግ በጣም ያሳዘነኛል፤ ያስገርመኛል፤ ያሳፍረኛልም። በ97ቱ ምርጫ ትንሽ ለቀቅ ያደረጉ አስመስለው ነበር። ድምፅ ቆጠራውን ግን አጭበርብሮ አምባገነኑ ኢሕአዴግ ራሱ መልሶ ጠቀለለው። የአሁኑስ ምርጫ ምን ሊሆን ነው? ምርጫ እንዲሳካ መስተካከል የሚገባቸው እንዳንድ ቅድመ ሁኔታዎች አሉ። ተቃዋሚ ድርጅቶች በሁሉም የአገሪቷ ክፍሎች በነፃ መንቀሳቀስና ዓላማቸውን ለሕዝቡ ለመግለፅ የሚችሉበት ዕድል መኖር አለበት። እስከዘን፤ ወረዳና ቀበሌ ድረስ ነፃ የሆኑ የምርጫ አስፈጻሚ ተቋማት መኖር ይገባቸዋል። ዛሬ እኮ ተማሪዎች እንኳን እየታገቱ መድረሻቸው የማይታወቅበት እጅግ አሳዛኝና አስደንጋጭ ሁኔታ ውስጥ ነው ያለው። ታዲያ በዚህ ሁኔታ ነፃ ምርጫ ይካሄዳል ብሎ መጠበቅ ይቻላል ወይ? እንደእኔ አስተያየት ከምርጫው በፊት አላይ ባጭሩ የተቀመጡት ቅድመ ሁኔታዎች ቢስተካከሉ ይሻላል ብዬ አምናለሁ።

፬ኛ/ ዘለቂታ ያለውን ዕድገት ለማምጣት፤

ዘለቂታ የሚኖረውን አገራዊ ዕድገት ለማምጣት ብዙ ቅድመ ሁኔታዎች መሟላት ይጠበቅባቸዋል። ከእነዚህም መካከል፤

- አርሶ ለማምረት ሰላምና አርጋታ ያስፈልጋሉ፤ ሕዝቡ አርስ በርሱ እየተጋጨና እየተፈናቀለ በሰላም አርሶ ማምረት እንደማይችል ግልፅ ነው። በዚህም ላይ ደኖቻችን ክፉኛ ተጨፍጭፈዋል፤ አፈሮች ተሸርሸረዋል፤ የአየር ንብረት እየተቃወሰ ይገኛል። የገጠር ገበሬዎች አርሰው ምርታቸውን ለማሳደግ እንዲችሉ ብዙ ሙያዊና መንግሥታዊ ዕርዳታዎች ያስፈልጓቸዋል። ባገር ውስጥ ሰላምና አርጋታ ሳይኖሩ እነዚህን ድጋፎች ማዳረስ አይቻልም፤ አገር ሊገነቡ የሚችሉ የተማሩ ኃይሎች መሰብሰብና ማሰማራት ከባድ ነው።
- ነግደውም ለመብላት ዜጎች በአገራቸው ውስጥ በነፃ የመንቀሳቀስ ዕድል ያስፈልጋቸዋል፤ ዛሬ እነዚህ ዕድሎች በሰፊው አይታዩም።
- ተምረው ለመሥራት ወጣቶች ሰላምና አርጋታ ያስፈልጋቸዋል። በተፃራሪው ግን ብዙ የዩኒቨርሲቲ ተማሪዎች እየተገደሉና እየታገቱ ይገኛሉ። ወጣቶች በገዛ አገራቸው ተምረውና ተመርቀው መሥራት ካልቻሉ ዕጣ ፈንታቸው ያወጣ የተለመደው ስደትና እንግልት ነው። ይህ ችግር ቶሎ መቀረፍ አለበት። ይህ ካልሆነ አገርስ እንዴት ሊታደግ ትችላለች?
- የግድብ ሥራዎች ለማሳካት ሰላምና ጠንካራ አንድነት ይጠይቃል። የወጪ ጠላቶች ራሳችንን እንድንችል አይፈልጉም። ማንንም ሳንጎዳ ወንዞቻችንን እንኳን ገድብንና ተጠቅመን ከችጋርና ከጭለማ እንድንወጣ አይፈልጉም። የአገራችን ነፃነት ተከብሮ አስከዛሬ ድረስ የቆየው በአንድነታችንና በእግዚአብሔር ፈቃድ ነው። አሁንም ያንን አንድነት መልሰን መገንባት ይኖርብናል። ካለዚያ የታወቁት የወጪ ታሪካዊ ጠላቶቻችን እየከፋፈሉን ቡችሎች አድርገው ያስቀሩናል።

፮ኛ/ መደምደሚያ

በቀደሙት ጽሑፎቼ ደጋግሜ ለማስተላለፍ እንደሞከርኩት፤ እንኳንስ አገራዊ ሁከት ተጨምሮበት ይቅርና በሰላምም እንኳን ካለንበት የኋላ ቀርነት ለመለቀቅ ቀለል ሥራ አይሆንም። የወጪ መንግሥታት የየራሳቸውን ጥቅም ነው የሚያስቀድሙት። እኛ ተባብረን መበርታት ይኖርብናል። ለመሬት ለራሹና ለዲሞክራሲ ግንባታ ያ ትውልድ የከፈለውን ከፍተኛ መስዋዕትነት ታሪክ ሲያስታወሰው ይኖራል። ከዚያ ሁሉ ጥረትና መስዋዕትነት በኋላ ከአሁኑ የተሻለ ሁኔታ ነበር የጠበቅነው። አለመሆኑ እጅግ በጣም ያሳዝናል፤ ያሳፍራል።

ዛሬ በውዲቷ አገራችን ላይ ጥቁር ደመና ተጋርጦባታል። ከሰህተቶችና ጥፋቶች መማር ይገባናል። አያቶቻችንና ቅድመ አያቶቻችን ደማቸውን አፍስሰው አጥንታቸውን ከስክሰው በነፃነት ያቆዩዋት ቅድስት አገር በሁላችንም ትብብር ህልውናዋ ተረጋግጦ አብባ ለዘለዓለም እንድትኖር ለማድረግ ኃላፊነቱ የሁላችንም መሆኑን መገንዘብ ይኖርብናል። ወደ አገራችን ለልጆቻችንና ለሚቀጥሉትም ትውልዶች መትረፍ ይኖርባታል። ቁጭ ብለን ሁኔታዎች አስከሚባባሱ ድረስ መጠበቅ አይኖርብንም። በዚያች ምድር አንድም ዜጋ በጎሳ ምክንያት መገደል፤ መታገት ወይም መፈናቀል የለበትም። ማንኛውም ቤተ እምነት መነካት የለበትም። ተያይዞ መጥፋት ለምን ይመረጣል? ለማያውቁት ማስተማር ነው።

አያወቁ ሽብር የሚፈጥሩትን ለፍርድ ማቅረብ ነዉ። ሩዋንዳን ከመሳሰሉ የዓለም ታሪኮች መግር ይኖርብናል።

ቸሩ አምላካችን ቅን ልቦና ይሰጠን፤ ይታረቀን፤ ወገኖቻችንና ውድ አገራችንን ይጠብቅልን፤ አሜን